

Stqarrija mill-Uffiċċju tal-President

4 t'April 2020

Messaġġ mill-E.T. il-President George Vella f'għeluq l-ewwel sena tal-Presidenza

Għaddiet sena mindu ħadt il-ġurament tal-ħatra bħala President tar-Repubblika ta' Malta. Kienet sena mimlija avvenimenti li seħħew kemm fuq bażi nazzjonali u anke internazzjonali.

Il-bidu ta' din il-Presidenza nista' ngħid li għaddiet minn ċirkostanzi bla preċedent. Iżda fl-aħħar mill-aħħar il-poplu Malti u Għawdx i dejjem wera l-karattru veru tiegħu.

Is-solidarjetà u l-għaqda spikkaw fil-mument tal-prova. Dawn dejjem sħaqt fuqhom matul l-aħħar 12-il xahar u se nibqa' ninsisti fuqhom tul din il-Presidenza!

Bla dubju ta' xejn, naħseb li fost l-iktar mumenti diffiċli li għaddejt minnhom kien fil-perjodu ta' Diċembru, meta nqalgħet kwistjoni politika bla preċedent u kelli naġixxi b'kawtela u skont kif tippermetti l-Kostituzzjoni.

F'din iċ-ċirkostanza tassew diffiċli, appellajt għall-kalma u biex kulħadd ikun konxju tar-responsabilitajiet li għandhom jingarru.

Il-pajjiż għadda minn perjodu ta' tranżizzjoni sakemm inħatar il-Prim Ministru Robert Abela... Kien perjodu fejn spikkat il-maturità politika tal-poplu Malti u s-sens ta' rispett lejn pajjiżna u l-valuri li nħaddnu. Irrid nirringrazzja lil kull min ikkopera biex titwaqqaf it-tensjoni, bla ma tnaqqsu ebda drittijiet ċivili u l-proċess demokratiku tħalla jaħdem.

Matul dak iż-żmien żammejt is-silenzju sabiex inħalli l-ġustizzja tiegħu triqitha fl-investigazzjonijiet li kienu qed isiru dwar il-qtil tas-Sinjura Daphne Caruana Galizia. delitt li tefa' tebgħa sewda fuq il-kuxjenza nazzjonali u nistenna li fi żmien raġonevoli ssir ġustizzja u ħaqq ma' kull min kien involut f'dan l-att atroċi.

F'dawn iċ-ċirkostanzi li żviluppaw, bdew isiru aktar appelli għar-Riforma Kostituzzjonali. Sirna konxji iktar fuq il-ħtieġa li partijiet tal-Kostituzzjoni jeħtieġu tibdil biex jirriflettu iktar u aħjar iż-żminijiet tal-lum u tal-futur. Infatti kien hemm parteċipazzjoni sodisfaċenti minn mijiet ta' nies li ħadu sehem fil-proċess ta' konsultazzjoni pubblika li varajt, u li ntemmet f'nofs Frar li għadda. Irċevejna bosta proposti li qed jiġu analizzati.

Il-pass li jmiss huwa li b'aktar konsultazzjoni pubblika, inkomplu nwittu t-triq għall-Konvenzjoni Kostituzzjonali li hija ntiza biex tkompli tixpruna l-ideat li għandhom iwasslu għal abbozzi li permezz tagħhom isiru l-emendi, li jinħass li jkunu meħtieġa fil-Kostituzzjoni mill-Parlament tagħna.

Bla dubju ta' xejn, l-iktar avveniment li ħalla impatt fuqna kien dak ta' l-aħħar xhur meta d-dinja ntaqtet mill-Coronavirus – pandemija li affettwat ħazin lil bosta pajjiżi, l-iktar iċ-Ċina, u issa pajjiżi ġirien u qrib tagħna bħall-Italja, Spanja, Franza, il-Ġermanja u r-Renju Unit.

F'pajjiżna, l-imxija tal-virus qiegħda tinżamm taħt il-lenti kontinwament. Il-miżuri li qed jittieħdu huma f'waqthom biex il-virus ma jinfirixx f'daqqa mal-pajjiż kollu... irridu nimpennjaw ruħna issa biex nillimitaw ir-riperkussjonijiet fuq l-ekonomija Maltija u fuq il-ħajja soċjali tagħna. Nemmen li bħalma rnexxielna negħlbu sfidi oħrajn u iktar diffiċli fil-passat, se jrnexxielna nirkupraw u nkomplu bir-ritmu ekonomiku li konna qbadna qabel seħħet din l-imxija.

Personalment, inħoss li din il-Prezidenza ġabitli mhux biss sfidi, iżda wkoll sodisfazzjon b'diversi laqgħat li kelli matul din is-sena. Ewlenin fosthom l-udjenza mal-Papa Franġisku, li kien mistenni jżur Malta wara stedina li għamiltlu meta żortu f'Settembru li għadda, żjara li issa tinsab posposta għal data oħra meta s-sitwazzjoni dinjija terġa' tiġi għan-normal.

Kelli wkoll laqgħat pożittivi mal-President Taljan Sergio Mattarella, ir-Reġina Elizabetta II, il-Prinċep Charles, il-Prim Ministru Inġliż Boris Johnson, il-Gran Mastru tal-Ordni tal-Kavallieri ta' San Ġwann, l-Imperatur Ġappuniż, il-President Awstrijak u numru ta' Presidenti oħra ta' pajjiżi Ewropej, kif ukoll bosta dinjitarji oħra li lqajt magħhom hawn Malta. Ta' sodisfazzjon ukoll kienu l-istediniet li kelli biex nindirizza laqgħat f'universitajiet ewlenin f'Tokjo, fi Krakovja, f'Ruma u f'Londra.

Lokalment, ħadt pjaċir niltaqa' ma' bosta rappreżentanti mill-korpi kostitwiti Maltin, żort bosta entitajiet pubbliċi u kumpaniji privati, kont mistieden nindirizza bosta konferenzi b'temi varji, kif ukoll irnexxili niltaqa' ma' firxa wiesa' ta' nies – minn tfal għal żgħażaġħ, persuni b'diżabilità, NGOs, u anzjani.

Il-kuntatt man-nies, iċ-ċans li tisma' minn fommhom l-ideat li jwasslulek, jgħallmuk u jżommuk infurmat. B'dan il-kuntatt man-nies tħoss il-polz tas-soċjetà u kif is-soċjetà qed tevolvi maż-żmien. Kien għalhekk li matul din il-Prezidenza kont xprun f'diversi inizjattivi, fosthom l-użu tajjeb tal-ilsien Malti, il-kuxjenza dwar is-saħħa mentali, u fuq kollox komplejt nagħti spinta fis-settur tal-filantropija biex ma nsemmix il-patronaġġ li tajt f'tant u tant avvenimenti soċjo-kulturali u reliġjużi. Hawnhekk irrid niringrazzja lill-awtoritajiet ċivili u reliġjużi ta' kull twemmin f'pajjiżna, għall-koperazzjoni u r-rispett li dejjem sibt mingħandhom.

Żort il-pazjenti Maltin f'Londra darbtejn. L-istejjer tagħhom missewli qalbi, tant li jiena u marti bqajna nseguwuhom matul dawn it-12-il xahar. Minkejja s-sitwazzjoni politika

mwegħra li kienet teżisti dak iż-żmien tal-Istrina tas-sena l-oħra, spikka l-altruwiżmu tal-poplu Malti u Għawdx.

L-avvenimenti li saru matul dawn ix-xhur fosthom l-August Moon Ball, Rockestra, il-Fun Run, il-Festa taċ-Ċitru, il-President's Ball, il-ktieb Tisjir mill-Qalb, il-kampanja fl-iskejjel tal-Piggy Bank u bosta inizjattivi oħra, kellhom konkorenza tajba mill-pubbliku. Ta' dan grat ħafna... F'dan il-qasam waħidna ma nistgħu nagħmlu xejn. Naslu biss bil-ġenerożità, l-għajnuna, il-ħidma u s-solidarjetà tagħkom.

Irridu nkomplu nħarsu 'l quddiem b'ottimiżmu. Nixtieq li matul it-tieni sena tal-Prezidenza tiegħi, l-ewwel u qabel kollox neħilsu mill-pandemija tal-Coronavirus fl-iqsar żmien possibbli, filwaqt li jitwittew l-effetti fuq l-ekonomija u l-ħajja soċjali ta' pajjiżna kemm jista' jkun malajr. Nawgura li jibqa' fostna s-sens ta' solidarjetà li ġabitilna magħha din l-epidemija.

Nixtieq li dawk l-appuntamenti li kellna u ħassarna jew li ġew posposti għal data oħra, bħaż-żjara tal-Papa Franġisku, insibulhom posthom fid-djarju tiegħi kemm jista' jkun malajr. Nittama li ladarba titbiegħed din il-marda, nagħtu spinta ħalli l-affarijiet jiġu lura għan-normal kemm jista' jkun malajr.

Irrid nara fix-xhur li ġejjin it-twettiq ta' riformi li jattwaw iktar u aħjar dawk il-miżuri li jsaħħu s-saltna tad-dritt, u rrid nara wkoll li tiżdied il-fiduċja fil-qasam ġudizzjarju. Se nkomplu bil-ħidma fuq ir-Riforma Kostituzzjonali u nittama li nlestu x-xogħol li jwassalna għall-Konvenzjoni Kostituzzjonali.

Fuq kollox, irrid nara l-kamp politiku iktar iffukat fuq l-ħolqien tal-ġustizzja soċjali, u l-ħolqien tal-ġid għas-soċjetà kollha. Matul is-sena li ġejja irrid ikolli wkoll iktar kuntatti ma' għaqdiet tal-volontarjat, biex b'ħidma flimkien insaħħu l-għaqda f'pajjiżna.

F'ismi u f'isem marti niringrazzja lill-istaff kollu tal-Uffiċċju tal-President għall-għajnuna kbira li jagħtuna fil-qadi ta' dmirijietna. Niringrazzja lill-poplu Malti u Għawdxi għall-imħabba u r-rispett li dejjem urejtuna.

Fl-aħħarnett, irrid ngħidilkom li f'dawn iż-żminijiet diffiċli, aħna ningħaqdu magħkom, għaliex bħalkom qed noqogħu d-dar u qed insegwu l-ordnijiet li qed jagħtuna l-awtoritajiet tas-saħħa għall-gid tagħna u ta' pajjiżna.

Grazzi u saħħa. Viva Malta Repubblika!